

జాతీయ మహిళా పార్లమెంటు

మహిళల సామర్థ్యాల పటిష్ట మరోవంచన

2017 ఫిబ్రవరి 10 నుండి 12 వరకు మూడు రోజులపాటు విజయవాడకు దగ్గరలోని 'సంగమం' ప్రాంతంలో రాష్ట్రప్రభుత్వం తరపున ఏపి శాసనసభ, ఎమ్మెల్యే ఎస్.ఓ.జిలు జాతీయ మహిళా పార్లమెంటు సమావేశాలను పెద్దఎత్తున ప్రచారార్థాటాలతో నిర్వహించాయి. కొందరు మహిళామంత్రులు, ఎంపీలు, చట్టసభలలో ప్రాతినిధ్యం వహించే మరికొందరు మహిళలు, మహిళా పారిశ్రామికవేత్తలు, మహిళా మీడియా ప్రతినిధులు, కొందరు విదేశీ మహిళా ప్రతినిధులు పాల్గొని, ప్రసంగాలు చేసిన ఈ సమావేశాలు మహిళా సాధికారతే తమ పరమావధిగా హోరెత్తించాయి. వాస్తవంలో సమాజంలో సగభాగంగావున్న మహిళలు ఎదుర్కొంటున్న అసలైన సమస్యలను చర్చించటంలోకానీ, వాటికి ఒక పరిష్కార మార్గాన్ని ప్రకటించటంలో కానీ పూర్తిగా విఫలమయ్యాయి. నిజానికి ఈ సమావేశాలలో పాల్గొన్న మహిళల సమీకరణ రీత్యాగానీ, ఈ సమావేశాల ఎజెండా రీత్యాగానీ జాతీయ మహిళా పార్లమెంటు నిర్వహణ వెనుకనున్న అసలు ఉద్దేశ్యం ఇది కానేకాదని అర్థమౌతుంది.

తరతరాలుగా పూర్వబంధనాల్లో వంటింటికి, పడకగదికి బంధితమైన మహిళలను - వారి శ్రమశక్తిని కారుచౌకగా కొల్లగొట్టే దృష్టితోనే అయినప్పటికీ - పెట్టుబడిదారీ సమాజం పారిశ్రామిక ఉత్పత్తి కార్యక్రమాల్లో భాగస్వాములను చేసింది. సాపేక్షంగా అభివృద్ధికరమైన ఈ చర్యను ప్రగతిశీలురు స్వాగతించారు. పీడితులలో భాగంగా మహిళలను బానిసలుగా అణగదొక్కే పూర్వబంధనాల విముక్తికోసం కమ్యూనిస్టులు జరిపిన వర్గపోరాటాలు, విద్యా, ఉత్పత్తి కార్యకలాపాలలో మహిళలు చురుగ్గా పాల్గొనేందుకు వాతావరణాన్ని మరింత సుగమం చేశాయి.

రోదసిలోకి ఒకేప్రయోగంలో 104 ఉపగ్రహాలను పంపగలిగిన సాంకేతికతను స్వంతంచేసుకున్నామని జబ్బులు చరుచుకునే పాలకుల ఏలుబడిలో దశాబ్దాల కాలంగా పూర్వబంధనాల్లో దోపిడీ, అణచివేత అందులోభాగంగా స్త్రీలపై దుర్భర పీడన కొనసాగుతూ వస్తోంది. గర్భంలో పిండం ఆడో మగో తెలుసుకుని, ఆడబిడ్డ భూమీద పడకముందే గొంతునులిమేసే విధంగా శాస్త్రవిజ్ఞానంతో పూర్వబంధనాల్లో అణచివేత సాగుతోంది. బాల్య వివాహాలు లెక్కకుమించి సాగుతున్నాయి. బాలికలను, మహిళలను దేశంలోని వివిధ ప్రాంతాలలో ధనిక శ్రేణులకు గల్ఫ్, తదితర దేశాల బదాసంపన్నులకు అక్రమరవాణా సాగిస్తున్నారు. స్త్రీలపై అత్యాచారాలు, అకృత్యాలకు అంతులేదు. వేశ్యా వృత్తి రాచపుండులా వర్ధిల్లుతోంది. భిన్నరూపాల్లో వరకట్న జ్వాలలకు కాళ్ళపారాణి ఆరక ముందే మహిళలు కడతేర్చబడుతున్నారు. సామ్రాజ్య వాదం పెంచుతున్న వినిమయసంస్కృతి, పతనవిలువలు మహిళలపై గృహహింసను అనేకరెట్లు పెంచుతున్నాయి. ఎన్నో అవమానాలను, కష్టాలను దిగమింగి పిల్లలకోసం జీవితాల్ని కొనసాగించే మహిళలు అనేకమంది బిడ్డలతో సహా మూకుమ్మడిగా బలవన్మరణాలకు పాల్పడుతున్న ఉదంతాలు కోకొల్లలు. బాలికల అక్షరాస్యతలో భారతదేశం అధమస్థానంలో వుంది. పరమపదసోపాన పటంలో కష్టాలను, కడగండ్లను అధిగమించి బడికి వచ్చే బాలికలకు సైతం కనీసపాటి మరుగుదొడ్ల వసతి కల్పించలేని దౌర్భాగ్యస్థితి! ఇక కౌమార బాలికల అవస్థలు వర్ణనాతీతం. అనేకమంది పురుషవార్తెల్ల, దారితప్పిన ఉపాధ్యాయుల చెరలో విషాద గాధలుగా మిగిలిపోతున్నారు. ఈ సమస్యలేవీ జాతీయ మహిళా పార్లమెంటులో చర్చనీయాంశాలు కాలేదు!!

ప్రభుత్వాలు పెంచిపోషిస్తున్న అసభ్య, అక్షీల సినిమాలు, సాహిత్యం, సంస్కృతి; నూతన సాంకేతిక విజ్ఞానపరికరాలైన ఇంటర్నెట్, సెల్ఫోన్ ద్వారా వ్యాప్తిచేస్తున్న జుగుప్సాకర ధోరణులు పెద్దసంఖ్యలో యువతీ యువకులను పెడదోషపట్టిస్తున్నాయి. తోటి సహాధ్యాయిగా గుర్తించి, స్నేహంగా మెలగటంకంటే 'ఆమె'ను ఓ వస్తువుగా, తను పొందాలనుకుంటే లోబడి తీరాల్సిందిగా యువకులలో వికృత, నేర మనస్తత్వాన్ని పెంపొందిస్తున్నాయి. 'నిర్భయ' చట్టాలెన్ని చేసినా అలాంటి దారుణాలకు అంతులేకుండా వుండటం ఈ సమావేశాల్లో చర్చకే కాలేదు.

ఇంటాబయటా, పనిప్రదేశాల్లో, కళాశాలల్లో నీడలా వెన్నంటే మహిళలపై లైంగికదాడుల సంస్కృతిని రూపు మాపకుండా నిఘాకెమెరాలు అమర్చి, కళాశాలల్లో ఆడపిల్లలకు కారంపొడులు ఇచ్చి, కరాటేలు నేర్పించి, అపహరణకు గురవుతుంటే అప్రమత్తంచేసే 'యాప్'లను సెల్ఫోన్లలో ఏర్పరుస్తామంటూ, పోలీసు బందోబస్తును పెంచుతామంటూ ప్రకటనలు చేస్తున్నారేగానీ, ఈ పరిస్థితి అంతటికీ కారణమైన దుర్మార్గ సంస్కృతిని అరికట్టడానికి వీసమెత్తు చర్యలు తీసుకోకపోవటం వీటిని కనీసం చర్చించకపోవటం వీరి నిజనైజాన్ని తెలియజేస్తోంది.

మద్యం వ్యాపారాలకు లక్ష్యాలు నిర్దేశించి, వాటిని పెంచుతూ; క్లబ్బులకు, పబ్బులకు, పేకాటలకు లైసెన్సులిచ్చి, రేప్ వార్తలను ప్రోత్సహిస్తూ వస్తున్న పాలకులు మహిళలకు అన్నివిధాలా రక్షణ కల్పిస్తూ మనటం, యువతను సచ్చీలురుగా మలచటానికి కృషిచేస్తామనటం హాస్యాస్పదంకాదా?!

తమ న్యాయమైన డిమాండ్ల పరిష్కారంకోసం అనివార్య పరిస్థితుల్లో రోడ్లపైకొచ్చిన బ్రాండిక్స్, అంగన్వాడీ తదితర విభాగాల మహిళా కార్మికులపై పాశవికమైన దమనకాండను ప్రయోగిస్తూ వారి సాధికారత గురించి హోరెత్తించటం సిగ్గుచేటు కాదా?!

కాగా, మహిళలపై అత్యాచారాలలో కొన్నిమాత్రమే, అది కూడా పట్టణ ప్రాంతాల్లో జరిగేవి మాత్రమే వెలుగుచూస్తుండగా, గ్రామీణ ప్రాంతాల్లో భూస్వామ్య, పెత్తందారీ కులదురహంకారశక్తుల చేతుల్లో బలవుతున్న మహిళల గాధలకు అంతులేదు.

ఘృడల్ వడ్డీదోపిడీని మించిన 'కాల్' దోపిడీ కాటువేసినా, అధికధరల పెనుభారానికి కడుపు కాల్చుకున్నా, చివరకి కుటుంబంలో భర్త ఉరిబోసుకుని మరణించినా, అత్యంత నికృష్ట దోపిడీకి గురవుతూ ఆ కుటుంబాన్నీ, పిల్లలను సాకుతూ వస్తున్న శ్రామిక మహిళల సంఖ్య అసంఖ్యాకం. 'ఖప్ పంచాయితీ'ల పేరున కడుపున పుట్టిన పిల్లలను కన్నవారిచే కసాయి తనంగా హత్యలుగావిస్తున్న ఘృడల్ జులుం మరోవైపు సాగుతోంది. ఆధ్యాత్మికచింతన పేరుతో దోపిడీ బాబాల ప్రబోధాలతో, సామూహిక శ్రావణమంగళగౌరీ ప్రతాలతో; మహిళను విలస్లుగా, అసూయద్వేషాలతో నిరంతరం రగిలే స్వార్థశక్తులుగా చిత్రిస్తూ అనంతంగా సాగే సీరియళ్ళతో గృహిణులను నిండా ముంచివేస్తున్న కుట్రల గురించి ఈ సమావేశాలు నోరు మెదపలేదు.

ప్రచారపటాటోపంతో మూడురోజులపాటు జరిగిన 'మహిళా పార్లమెంటు' సమావేశాల్లో స్త్రీలు ఎదుర్కొంటున్న మౌలిక సమస్యలేవీ చర్చకురాకపోవటం యాదృచ్ఛికం కాదు. భూస్వామ్య, పితృస్వామ్య దోపిడీ అణచివేతలు రూపుమాపబడకుండా-కాలంచెల్లిన ఈ వ్యవస్థను తన సామాజిక భూమికగా నిలుపుతూ, పలాయనవాదాన్ని, విచ్ఛలవిడితనాన్ని, వస్తువ్యామోహ సంస్కృతిని పెంపొందిస్తూ మహిళల దురవస్థకు కారణమైన సామ్రాజ్యవాదాన్ని తుద ముట్టించకుండా - నిజమైన అర్థంలో మహిళా సమస్యల పరిష్కారానికి ప్రాతిపదిక ఏర్పడదు. అందుకే భూస్వామ్య, సామ్రాజ్య వాదాలను క్రూలద్రోసే నూతన ప్రజాతంత్ర విప్లవంలో మహిళా ఉద్యమాన్ని భాగంచేసే దిశగా మహిళా ఉద్యమ చైతన్యాన్ని పెంపొందించుకోవాలి. అంతర్జాతీయ శ్రామిక మహిళా దినాన ఈ మేరకు దీక్ష పూనాలి.

○○○○○○